



■ Mehmed Turan

BİRCƏ YOL GÖRÜM ÖZÜMÜ...

Gör necə yalqızlamışam
Danışırım öz-özümə...
Xatirələr narahatdı
Yoxluğun düşüb izimə...

Sənsizlikdən qəm yemişəm
Udub arzular qəhəri...
Bir gecənin hənirtisi
Aydınlaşdırır səhəri...

Nədir ki həsrət dediyin?!
Bir az ölüm, bir az sağlıq...
Gedəndə "Sağol" demişdin -
Sevgimizə üzrxahlıq...

Yerdəkilər anlamadı,
Göylərə dedim sözümü...
Bir yol qırılsın güzgülər
Bircə yol görüm özümü...

SƏN BİR KÖHNƏ EVSƏN İNDİ

Sən bir köhnə evsən indi
Yox sahibin, yoxdur yiyən..

Heç olmasa erk eləyib
Arada qapını döyən...

Sən bir köhnə evsən indi,
Yoxdur pəncərəni silən!
Hərdənbir sərcələr olur
Kövrəlmiş gözünə gülən...

Sən bir köhnə evsən indi
Xatirələr məzarısan...
Toz-torpaqdan bezməmişən,
Təkliyinin bezarısən...

Sən bir köhnə evsən indi
Qəmdən savayı nəyin var?!
Bu yollara kölgə salır
Qəlbinə çəkilən dağlar

Sən bir köhnə evsən indi
Sən keçmişin harayısən
Küsmə yenə taleyindən -
Bayquşların sarayısən!..

XƏBƏRİM OLMASIN...

Gedəndə gecə vaxtı get
Yatım, xəbərim olmasın.
Şirin-acı yuxuları
Qatım, xəbərim olmasın...

Qaralar qarışsın ağa,
Düşsün ayaza, sazağa
Yata-yata ayrılığa,
Çatım, xəbərim olmasın...

Eşqin süzölsün qanımdan,
Canın çıxmasın canımdan,

Keçsin qoy illər... yanından
ötüm, xəbərim olmasın...

NƏFƏS CİYƏRİMDƏ SÜRGÜN...

İndi bir "ah"lıq canım var,
Nəfəs ciyərimdə sürgün...
Azalırım bir az, bir az
Yox oluram hər gün, hər gün...

Gözlərimdə qalan günlər
Bir-bir düşdü gözlərimdən...
Yığılan qəmim-qəhərim
Daşmır, daşmır gözlərimdən...

Qəlbimdə həvəsmi qalıb
Bir daşı, daş üstə qoyam...
Əllərimdən göy yapışıb -
Mən buludların oğluyam...

